

ڈاکٹر حمید اللہ کی خدمات سیرت

ڈاکٹر خالد علوی ☆

ڈاکٹر محمد حمید اللہ ہمارے عہد کے نامور عالم اور محقق تھے۔ علم و تحقیق میں خصوصی مرتبے کے ساتھ وہ فقر و قناعت اور تواضع و انگسار کا نمونہ تھے۔ ان کی علمی و تحقیقی زندگی کثیر الجہات تھی تاہم ان تمام متنوع کاؤشوں میں ایک مرکزی خیال ہمیشہ موجود رہا جو اسلام کی خانانیت کا اثبات اور حضور اکرم ﷺ کی پیغمبرانہ شخصیت کا تعارف تھا۔ قرآن، حدیث، فقہ، اسلامی قانون، میں الہماں، دین کا عمومی تعارف یا عہد نبوی کا مطالعہ سب اسی مرکزی خیال سے مربوط ہیں۔ دین اسلام کے مختلف پہلوؤں کی توضیح میں انہوں نے سینکڑوں صفحات لکھے اور جس موضوع پر بھی لکھا اس کی تحقیق کا حق ادا کیا۔

ان کے متنوع علمی انتاجات میں حضور اکرم ﷺ کی ذات اور آپ کے عہد کے مطالعہ کا خاص مقام ہے۔ سیرت رسول ﷺ کی ذات اور آپ کے عہد کے مطالعہ کا خاص مقام ہے۔ سیرت رسول ﷺ پر ان کے کام کا جائزہ واضح کرتا ہے کہ انہوں نے اس موضوع پر کام کا آغاز کتاب لکھنے کی منصوبہ بندی سے نہیں کیا بلکہ ایسا ہوا کہ انہیں سیرت رسول ﷺ یا عہد نبوی کے کسی پہلو نے متوجہ کیا تو انہوں نے اس پر تحقیق شروع کر دی اور وہ تحقیق بنیادی طور پر ایک مقالے کی صورت میں ڈھل گئی۔ پھر کوئی اور پہلو جاذب توجہ ہوا تو اس پر لکھا اور وہ ایک مضمون کی صورت میں چھپ گیا۔ جب بہت سے مضامین شائع ہو گئے اور ان میں رسالتمابؐ کی شخصیت یا آپ کا عہد مرکزی خیال کے طور پر موجود تھا تو انہیں سمجھا کر کے کتابی صورت میں چھاپ دیا گیا۔ سیرت پر ڈاکٹر صاحبؐ کی بہت سی کتابیں دراصل مقالات ہی کا مجموعہ ہیں جو وقت فوتو چھپتے رہے حتیٰ کہ فرانسیسی زبان میں آپ کی مفصل اور مربوط کتاب ”محمد رسول اللہ“ ان کی اس وقت تک کی چھپی ہوئی معلومات کا مجموعہ ہے۔ دو ایک چھوٹی چھوٹی کتابوں کو چھوڑ کر سب کتابیں دراصل مجموعے ہیں۔

اسلوب تحقیق

ڈاکٹر محمد حمید اللہ کے کام کا اندازہ ان کے اسلوب تحقیق سے ہوتا ہے۔ آپ تلاش و جستجو

اور نقد و اخساب کے تمام مہیا ذرائع استعمال کرنے اور معمولی معمولی جزئیات کی حیثیت متعین کرنے سے گریز نہیں کرتے تھے۔ اس اسلوب کی ایک مثال ان کا وہ مقالہ ہے جو انہوں نے مکہ کی شہری مملکت کے خدوخال پر لکھا ہے۔ یونان کی شہری مملکت سے موازنہ کرتے ہوئے وہ مکہ کے لیے ایک نظام مملکت ثابت کرتے ہیں۔ سیرت رسول ﷺ پر اتنا کام ہو چکا ہے کہ اس پر کسی اضافے کی گنجائش نہیں البتہ واقعات کی تعبیر اور اسباب و عمل کا جائزہ ایک ایسا پہلو ہے جس میں نئے نکات کے امکانات موجود رہے ہیں۔ ڈاکٹر محمد حمید اللہ نے اس سلسلے میں نئی راہ اپنائی ہے۔ عام سیرت نگار کتب حدیث، کتب سیرت و مغازی کی روایات کی جانچ پڑتا، ان کی تطبیق اور ان کی صحت و ضعف پر داد تحقیق دیتے ہیں۔ ڈاکٹر محمد حمید اللہ نے ان مصادر کے ساتھ ان مأخذ سے بھی استفادہ کیا ہے جو بظاہر غیر متعلق لگتے ہیں جیسے قدیم جاہلی ادب کتب انساب و سوانح اور سفر نامے وغیرہ۔ ان کتابوں کی معلومات سے آپ واقعات سیرت کی تعبیر میں مدد لیتے ہیں۔ سیرت پر ان کا ابتدائی کام مقالات کی صورت میں ہے جو عہد نبوی کے مختلف پہلوؤں کی توضیح و تشریح پر مبنی ہے۔ ان کی حیثیت متعلقہ موضوع پر معلومات، ان کی توضیح و تشریح اور ترتیب و تعبیر کی ہے۔ ہر مقالہ مستقل بالذات تصنیف کی حیثیت رکھتا ہے۔ تحقیق کا یہ اسلوب مغرب کا معروف اسلوب ہے۔ مغربی محققین کے ہاں تحقیقی مقالات کی حیثیت مصادر تحقیق کی رہی ہے۔ مقالات کے موضوعات اور ان کی تعداد ہمیشہ محققین کے مقام و مرتبہ کا پتہ دیتے ہیں، ڈاکٹر محمد حمید اللہ نے اسی اسلوب کو اپنایا اور مختلف اسلامی موضوعات پر قبیقی مقالات تحریر فرمائے جو اردو، انگریزی، فرانسیسی اور جرمن زبانوں میں چھپے اور ترکی اور فارسی میں تراجم بھی ہوئے۔

ڈاکٹر محمد حمید اللہ کے اسلوب تحقیق میں ایک خاص بات مصادر کا احاطہ ہے۔ ان کی کوشش ہوتی ہے کہ موضوع سے متعلق اصلی و ثانوی تمام مأخذ کو دیکھا جائے اور ان سے استفادہ کیا جائے۔ وہ قدیم و جدید کا موازنہ کرتے ہوئے اپنی مجہدناہ راہ اختیار کرتے ہیں۔ ان کے اسلوب تحقیق میں، مصادر کے موازنہ، استنباط و انتزاع اور موجودہ معلومات کے ناقدانہ جائزہ کے علاوہ ان کا انداز بیان بھی ہے۔ وہ اس خوبصورت انداز سے بات کرتے ہیں کہ قاری متاثر ہوئے بغیر نہیں رہ سکتا۔ تحقیقی تصانیف کا اسلوب عموماً پیچیدہ ہوتا ہے لیکن ڈاکٹر صاحبؒ کو اللہ تعالیٰ نے واضح بیان کی توفیق بخشی تھی۔ ان کے اسلوب کی ایک جھلک ملاحظہ فرمائیں۔ وہ ”خطبات بہاولپور“ میں تاریخ حدیث کے موضوع پر لیکھ دے رہے ہیں اور سامعین کو حدیث کی اہمیت سمجھا رہے ہیں۔ فرماتے ہیں:

”فرض کیجئے آج رسول اللہ صلی اللہ علیہ وسلم زندہ ہوں اور ہم میں سے کوئی حضورؐ

کی خدمت میں حاضر ہو کر اسلام قبول کرنے کا اعلان کرے اور اس کے بعد رسول اللہ سے مخاطب ہو کر یہ جاہل شخص اگر کہے کہ یہ تو قرآن ہے خدا کا کلام میں اسے مانتا ہوں مگر یہ آپ کا کلام ہے اور حدیث ہے یہ میرے لیے واجب التعییل نہیں ہے، تو اس کا نتیجہ یہ ہو گا فوراً ہی اس شخص کو اُمت سے خارج کر دیا جائے گا اور غالباً اگر حضرت عمرؓ وہاں پر موجود ہوں تو اپنی توارکھنچ کر کہیں گے: یا رسول اللہ ﷺ اجازت دیجئے میں اس کافر و مرتد کا سرقلم کر دوں۔ غرض رسول اللہ ﷺ کی موجودگی میں یہ کہنا کہ یہ آپ کی بھی بات ہے اور مجھ پر واجب عمل نہیں ہے گویا ایسا جملہ ہے جو اسلام سے منحرف ہونے کے متراوف سمجھا جائے گا۔ اس لحاظ سے رسول اللہ ﷺ جو بھی حکم دیں اس کی حیثیت بالکل وہی ہے جو اللہ کے حکم کی ہے۔ فرق دونوں میں جو کچھ ہے وہ اس وجہ سے پیدا ہوا کہ قرآن مجید کی تدوین اور تحفظ ایک طرح سے عمل میں آیا ہے اور حدیث کی تدوین اور تحفظ دوسری طرح سے، اس لیے تحقیق و ثبوت کا مسئلہ پیدا ہو جاتا ہے۔^(۱)

وہ اس نرم اور روال انداز میں نتائج تحقیق کو بیان کرتے چلے جاتے ہیں اور قاری کو اپنا ہمنوا بنانے میں کامیاب ہو جاتے ہیں۔ ان کے اسی انداز بیان نے ان کی کتابوں اور تحریروں کو مقبول عام بنایا ہے۔ اللہ تعالیٰ نے ان کے کام میں برکت ڈالی اور اسے قبولیت عامہ بخشی۔ ڈاکٹر صاحبؒ کے اسلوب تحقیق کا اہم پہلو پیراگرافوں کی نمبر شماری ہے۔ وہ اپنی تحریر کو پیراگرافوں میں تقسیم کرتے ہیں اور پھر انہیں مسلسل نمبر دیتے ہیں۔ ان کے بقول اس کی ضرورت اس لیے پیش آئی کہ مختلف طبعاتوں کے باعث صفات کے نمبر بدل جاتے ہیں جس سے حوالوں میں الجھاؤ پیدا ہوتا ہے۔ اگر پیراگرافوں کے نمبر ہوں تو ان کا حوالہ قائم رہتا ہے۔ ڈاکٹر حمید اللہؒ نے اپنی کتابوں میں اشاریوں کا بھی اہتمام کیا ہے تاکہ استفادہ میں آسانی ہو۔ آپ کی تحقیق میں حوالے کو بنیادی اہمیت حاصل ہے اس لیے انہوں نے اپنی کتابوں میں یہ اسلوب اختیار کیا۔ چونکہ وہ خود حوالے کے بغیر بات نہیں کرتے اس لیے انہیں احساس ہے کہ ایک محقق کو مآخذ سے استفادے میں کیا ڈقتیں پیش آتی ہیں۔ میرے علم کی حد تک اردو زبان میں کسی اور مصنف نے یہ طریقہ نہیں اختیار کیا۔ اسے ڈاکٹر حمید اللہ کا اختصاص کہنا چاہیے۔ ڈاکٹر صاحبؒ کے انداز تحقیق کا ایک انوکھا طریقہ سوال اٹھا کر اس کا جواب مہیا کرنے کا ہے۔ مثلاً ”ختم المسلمين“ کے لیے آپؒ کے انتخاب“ کے ضمن میں لکھتے ہیں:

”یوں تو کارساز عالم اپنی مخلوق میں سے جس سے جو چاہے کام لے سکتا تھا۔ اس کی قدرت کی کوئی حد نہیں اور اس کی مشیت پر کسی کا بس نہیں۔ لیکن اس نے اپنی مرضی سے جب ہماری زمین دنیا کو عالم اسباب قرار دیا ہے تو کوئی بات بے سبب نہیں ہونی چاہیے۔ چاہے ہماری نظر ہر صورت میں حقیقی سبب کو معلوم کرنے سے قاصر کیوں نہ رہے“^(۲)۔

سیرت پر کام

سیرت پر ان کے کام کی حیثیت بھی مختلف پہلوؤں کا تحقیقی جائزہ ہے۔ انہوں نے بالآخر اپنے پورے کام کو سمیٹ کر فرانسیسی زبان میں سیرت پر کتاب میں جمع کر دیا ہے۔ یہ پوری کتاب اردو زبان میں ترجمہ ہو گی تو صحیح اندازہ ہو گا۔ تاہم وہ زندگی بھر سیرت کے موضوعات پر لکھتے رہے۔ علمی مجلات کے علاوہ انسائیکلو پیڈیا کے لیے بھی مضامین لکھے جو اب اس کی زینت ہیں۔ پنجاب یونیورسٹی سے شائع ہونے والے اردو دائرہ معارف اسلامی میں بدرا، بعثت، ثقیف، حدیبیہ، حلف الفضول، حنین، خدق و خیر کے تحت آپ کے مقالات موجود ہیں۔ سیرت سے ڈاکٹر صاحب[ؒ] کی دلچسپی کی کیفیت یہ ہے کہ ”خطبات بہاولپور“ میں سے چھ خطبات کا تعلق سیرت کے مختلف پہلوؤں سے ہے۔ مثلاً مملکت اور نظم و نسق، نظام دفاع اور غزووات، نظام تعلیم و سرپرستی علوم، نظام تشریع و عدالت، نظام مالی و تقویم اور تبلیغ اسلام اور غیر مسلموں سے برداشت۔ سیرت کے تقریباً یہی وہ پہلو ہیں جن پر ڈاکٹر حمید اللہ[ؒ] نے زندگی بھر خصوصی توجہ دی۔ انگریزی مقالات میں دو دلچسپ مقالے عیسائیت سے متعلق ہیں۔ ایک کا تعلق قبل از اسلام مکہ سے ہے اور دوسرا بعد از اسلام مدینے کے مفرور راہب ابو عامر پر ہے۔ ان مقالات میں جہاں اسلام میں عیسائیت کے پس منظر پر بحث ہے وہاں ظہور اسلام کے بعد عیسائی روایوں کا تجزیہ بھی ہے۔ ڈاکٹر صاحب کا اس موضوع پر وقیع مقالہ بعنوان:

The Friendly relations of Islam with Christianity
and how they deteriorated

ہے یہ مقالہ ۱۹۵۳ء میں Journal of Pakistan historical society Karachi میں چھپا ہے۔ ڈاکٹر صاحب[ؒ] کو اس امر کا احساس تھا کہ عیسائیوں اور مسلمانوں کے تعلقات میں کشیدگی انسانیت کے لیے مجموعی طور پر اور دونوں مذہبوں کے لیے خصوصی طور پر درست نہیں۔ غالباً اسی لیے مستشرقین کے بارے میں بھی ان کا روایہ ایک مناظر کے بجائے ایک خیرخواہ داعی کا ہے جو خالص علمی اسلوب

سے حقائق کی نشاندہی کرتا ہے۔

سیرت پر اردو تصانیف

سیرت پر ڈاکٹر حمید اللہ کا کام بھی کئی زبانوں میں موجود ہے۔ اردو میں ان کی جو کتابیں چھپی ہیں وہ درج ذیل ہیں:

”عہد نبوی میں نظام حکمرانی“

یہ کتاب پہلی مرتبہ دہلی کے مکتبہ جامعہ سے ۱۹۳۳ء میں چھپی۔ اردو اکیڈمی سندھ کراچی سے اس کے متعدد ایڈیشن چھپے۔ طبع اول، ثانی اور ثالث کے پیش لفظ مصنف کے تحریر کردہ ہیں۔ ہمارے سامنے اس کا ۱۹۸۱ء کا ایڈیشن ہے۔ اس میں ڈاکٹر صاحبؒ کے بارے میں مضامین شامل ہیں جن کے عنوانات کچھ یوں ہیں:

رسول اکرمؐ کی سیرت کا مطالعہ کس لیے کیا جائے؟ نشریہ صدر مجلس اشاعت سیر حیدر آباد کن۔ ☆

شہری مملکت مکہ، رسالہ معارف عظم گڑھ، جنوری - فروری ۱۹۳۲ء ☆

دنیا کا سب سے پہلا تحریری دستور، مجلہ طلباء نبیین حیدر آباد دکن جولائی ۱۹۳۹ء ☆

قرآنی تصور مملکت، معارف عظم گڑھ دسمبر ۱۹۳۴ء ☆

اسلام میں عدل گتری اپنے آغاز میں، مجلہ تحقیقات علمیہ جامعہ عثمانیہ سالنامہ ۱۹۳۶ء ☆

عہد نبوی کا نظام تعلیم، معارف عظم گڑھ نومبر ۱۹۳۱ء ☆

جاہلیت عرب کے معاشری نظام کا اثر، مجموعہ مقالات علمیہ حیدر آباد کادمی ۱۹۳۳ء ☆

عہد نبوی کی سیاست کاری کے اصول، رسالہ سیاست حیدر آباد دکن جنوری ۱۹۳۰ء ☆

تألیف قلبی: سیاست خارجہ کا اصول، رسالہ نظامیہ حیدر آباد دکن ریج الانور ۱۳۵۷ھ ☆

ہجرت: نو آبادکاری، رسالہ سیاست حیدر آباد جولائی ۱۹۳۰ء ☆

آنحضرت اور جوانی (اسپورٹس) ☆

آنحضرت کا سلوک نوجوانوں کے ساتھ، نشریہ انجم مسلم نوجوانان۔ سکندر آباد دکن ☆

ڈاکٹر محمد حمید اللہ نے ان مقالات کو ایک مربوط تصنیف بنانے کی کوشش کی جہاں کہیں

ضرورت پڑی وہاں اضافے کیے ہیں۔ طبع اول کے پیش لفظ میں لکھتے ہیں:

”چونکہ مستقل طور پر شائع شدہ مقامے ضروری تصحیح اور اشاعت ابتدائی کے بعد کچھ (مزید مواد ملا ہو تو) خفیف اضافے کے ساتھ مکتبہ جامعہ نے ازراہ کرم یکجا طبع کر دینا منظور فرمایا ہے اس لیے ایک تالیف کی جگہ ایک مجموعہ مقالات سے ناظرین کو سابقہ ہو گا اور جن متن تک میں تعالیٰ پہنچا ہوں وہ تصحیح و اصلاح کے لیے اہل علم کی خدمت میں پیش ہیں“^(۳)۔

سیرت کی اہمیت کو بیان کرتے ہوئے لکھتے ہیں!

”دنیا میں جب تک مسلمان ہیں، سیرت نبویہ ایک زندہ عامل کی حیثیت رکھے گی اور دنیا کے ترقی پذیر تبدن اور تبدل پذیر حالات میں کسی ”ہمہ گیر و جامع اسوہ حسنہ“ کے کسی ایک پہلو کو کبھی اہمیت حاصل رہے گی تو کبھی کسی دوسرے کو۔

موجودہ دنیا نے ایک ”زمین گیر“ راج کی ضرورت مسلم کر لی ہے اور اس کے لیے مجلس اقوام اور اقوام متحده کے نام سے اولین اور کنہ ناتراث کی سی کوششیں بھی عمل میں لائی جانے لگی ہیں۔ یہ ”ایک راج“، اگر ”خدائی راج“ ہو سکے تو انسانیت کی بھلائی ہو۔ زمانہ حال دو سب سے بڑے تفرقة انداز عامل قوتوں کی باہمی عصیت اور پیٹ بھروں اور بھوکوں کی آپس کی کشمکش ہے۔ عجیب بات ہے کہ سرور کائنات ﷺ کو بھی زیادہ تر انہی دونوں گھنیوں سے سابقہ پڑا تھا۔ اور آپ نے ان کو پوری طرح حل کر کے کامیاب عمل بھی کر دکھایا تھا۔^(۴)

ان کے نزدیک یہ سیرت کی پہلی جلد ہے دوسری جلدوں کے بارے میں لکھتے ہیں:

”دوسری جلد میں عہد نبوی کے نظام ہائے مالیہ، فوج اور اہل ذمہ اور بعض دیگر متفرقات، مثلاً بین الاقوامی عصیتوں کو کم کرنے کی تدبیریں وغیرہ شامل ہوں گے اس کا کچھ حصہ متفرق طور پر علمی رسالوں میں شائع ہو چکا ہے۔ ان کی ایک رفیق جلد ”رسول اکرم ﷺ کی سیاسی زندگی“ ہے جو سنہ وار کی جگہ علاقہ وار سیاست کا آئینہ ہے۔ مثلاً رومیوں، ایرانیوں، یہودیوں، عرب کے قبیلوں وغیرہ پر الگ الگ ابواب میں بحث ہے۔ اس کا بھی بڑا حصہ شائع ہو چکا ہے۔ یکجا

اشاعت اپنے وقت کی منتظر ہے،^(۵)

کتاب کے ابواب پر نظر ڈالنے سے اندازہ ہوتا ہے کہ ڈاکٹر حمید اللہ نے سیرت کے نہایت ہی اہم پہلوؤں پر قلم اٹھایا ہے۔ ”سیرت کے مطالعہ“ میں ان پہلوؤں کی طرف اشارہ کیا ہے جس کی وجہ سے سیرت رسول ﷺ غیر معمولی اہمیت رکھتی ہے۔ دنیوی پہلو کے علاوہ روحانی ترقی اور ترقی کی نفس بھی رسول اللہ کی تعلیمات ہی کے ذریعہ سے حاصل ہو سکتا ہے۔ ”شہری مملکت مکہ“ بہت محققانہ مقالہ ہے جس میں عربی اور یورپی مأخذ سے اس مملکت کے نظام و نسق اور اس کے مختلف شعبوں کے بارے میں قیمتی معلومات دی گئی ہیں۔ ان کی رائے ہے کہ مکہ کی شہری مملکت کے انتظام کی وجہ سے عربوں میں ایک وسیع مملکت کو چلانے کی صلاحیت پیدا ہو چکی تھی۔ وہ لکھتے ہیں:

”شہر مکہ کے باشندوں نے اپنی شہری مملکت کے لیے ایک ترقی کنال دستور اسلام سے خاصہ عرصہ قبل بنا لیا تھا، جس کے ذریعہ سے ان کو اس بات کی تربیت مل چکی تھی کہ آئندہ اسلامی دور میں عربی شہنشاہیت کے نظام و نسق کو چلا سکیں۔ یہ شہنشاہت تمیں ہی سال کے عرصے میں مدینے کی چھوٹی سی شہری مملکت سے پہلیتے ہوئے رومی، ایرانی اور دیگر حکومتوں پر ایشیا، افریقہ اور یورپ کے تین بزراعظموں پر چھا گئی تھی،“^(۶)

اس مقالے میں شہر کی تاریخ، سیاسی نظام، مذہبی نظام، نظام مالیہ، نظام عدل، گسترشی، نظام سفارت، نظام فوج، سماجی نظام جیسے عنوانات کے تحت نہایت عمدہ معلومات مہیا کی گئی ہیں۔

ایک اور باب کا عنوان ہے ”دنیا کا سب سے پہلا تحریری دستور“ میثاق مدینہ کے لیے یہ اصطلاح غالباً سب سے پہلے ڈاکٹر حمید اللہ نے استعمال کی ہے۔ اس کے باون جملوں کو وہ قانونی الفاظ میں ”دفعات“ کہتے ہیں^(۷)۔

پہلے وہ تاریخی پس منظر بیان کرتے ہیں۔ بحیرت کے بعد مدینے کی صورت حال کا تجزیہ پیش کرتے ہیں تاکہ میثاق کی ضرورت واضح ہو سکے۔ اس کے بعد وہ دستاویز کا جائزہ لیتے ہیں اور اس کے دو حصے قرار دیتے ہیں اور اس کے پہلے حصہ کے ۲۵ فقرے بیان کرتے ہیں جب کہ ولہازوں اور اس کے متع قائم یورپی مصنفوں ۲۳ فقرے قرار دیتے ہیں^(۸)۔ یہ حصہ مسلمانوں سے متعلق ہے اور دوسرا یہودیوں کے بارے میں ہے۔ حصہ دوم ۲۳ فتاویٰ پر مشتمل ہے اور جملہ دستاویز میں ۵۲ فقرات یا دفعات ہیں^(۹)۔ ڈاکٹر حمید اللہ کی رائے میں دستور کا حصہ دوم یعنی یہودیوں

کا دستور اعمل جگ بدر کے بعد کا واقعہ ہے جبکہ ایک زبردست فتح سے مسلمانوں کی دھاک ہر طرف بیٹھ گئی تھی^(۱۰)۔ وہ اس حصہ کا تجزیہ کرتے ہیں۔ جسے وہ مختصر تحلیل کا نام دیتے ہیں^(۱۱)۔ اس کے بعد اصل کے مأخذ پر بحث کرتے ہیں^(۱۲)۔ پھر اس دستور کا ترجمہ کرتے ہیں۔ یہ مقالہ انگریزی میں الگ کتاب کے طور پر بھی شائع ہو چکا ہے۔ اس کا عنوان ہے: The First written constitution of the World اشرف نے ۱۹۶۸ء میں چھاپا ہے۔ اس کے پیش لفظ میں یونانیوں اور بدھوں کی تحریروں کا تجزیہ کرنے کے بعد لکھتے ہیں:

"For these reasons I provisionally maintain that the text of the time of the Prophet of Islam which is presented here with in earliest of its kind in history"^(۱۳).

اس کے آخر میں اس کا عربی متن بھی دیا ہے۔

یہ تحریر گھرے علمی تجزیے کے ساتھ اعلیٰ درجہ کی تحقیق کا شاہکار ہے۔

اسی طرح "قرآنی تصور مملکت" میں وہ عربی اور یورپی مصادر سے استفادہ کرتے ہوئے اسلامی مملکت کے امتیازات کو بیان کرتے ہیں۔ اسلامی مملکت کی حیثیت بیان کرتے ہوئے اسے دین و دنیا کا ملاپ قرار دیتے ہیں۔ عدل گسترشی، شورائیت، قانون سازی، جہان بانی کے قواعد، قومی دولت، سیاسی اصطلاحات، جانشینی جیسے عنوانات کے تحت قرآنی مملکت کے خود خال و واضح کرتے ہیں۔ خاتمه کلام میں عیسائیوں کے بیان نقل کرتے ہیں۔ فرماتے ہیں:

"ظاہر ہے کہ دشمن کے اعتراضات سے بڑھ کر ناطر فدارانہ اور وقیع شہادت کوئی اور نہیں ہو سکتی اس لیے مذکورہ بالا اصول و نظریات پر عمل کے متعلق ہم اجنبیوں کے بیانات نقل کرتے ہیں"^(۱۴)۔

"عہد نبوی کی سیاست کاری کے اصول" بھی منفرد نوعیت کا مقالہ ہے جس میں تبلیغ رسالت، اندروںی استحکام، انسانی خون کی عزت، فتوح حرب کی ترقی و استفادہ، خبر رسانی و ناکہ بندی، معاشی دباؤ، غنیم کے دوستوں کو توز لینا، دشمنوں سے گھیرنا، دعا یہ کاری، دشمن کے ایک طبقہ کو موہ لینا، دشمن میں پھوٹ ڈلوانا، معزز دشمنوں کا اسلام میں اعزاز وغیرہ پر خوبصورت تجزیاتی انداز میں بات کی گئی ہے۔ مصادر اصلیہ سے معلومات اکٹھی کر کے خصوصی تعبیر سے نتائج اخذ کیے ہیں۔ آخر میں لکھتے ہیں:

”اگر سیرت النبی ﷺ کا ان امور کی تلاش کے لیے مطالعہ کیا جائے تو نہ صرف مذکورہ بالا اصولوں کی مزید نظیریں ملیں گی بلکہ اور نئے سیاست کاری اصول بھی نظر آ سکتے ہیں۔ یقین ہے کہ اہل علم ان سے مستفید ہو کر اوروں کو محروم نہیں رکھیں گے،“^(۱۵)

قرآن نے سرکاری مال سے جن لوگوں کی مدد کا حکم دیا ہے ان میں والمؤلفة قلوبہم بھی ایک قسم کے لوگ ہیں۔ مفسرین نے اس پر مفصل بحثیں کی ہیں۔ ڈاکٹر حمید اللہ نے تالیف قلمی کو نبوی سیاست خارجہ کا ایک اصول قرار دیا ہے اور اس پر فکر انگیز بحث کی ہے۔ خاص طور پر حضرت عمرؓ سے منسوب بیان کہ اب اللہ نے اسلام کو عزت دی ہے، اس لیے کسی کو اسلام لانے کی ترغیب دینے کے لیے رقم خرچ کرنے کی ضرورت نہیں، پر ڈاکٹر حمید اللہ نے حضرت عمرؓ کے اس قول اور عہد نبوی کی پالیسی پر عالمانہ بحث کی ہے۔ خلاصہ بحث میں فرماتے ہیں:

”غرض والمؤلفة قلوبہم اور الانفال لله والرسول کے ذریعہ سے قرآن مجید نے عملی سیاسیات کی جو نہایت اہم اور دور رس تعلیم دی اور حکمران کو صوابدید کا جو وسیع حق دیا، اس کی عہد نبوی کی نظیروں سے کافی تشریع اور توضیح ملتی ہے۔ زندہ قوموں میں اجتماعی مفاد کی خاطر تالیف قلمی کے لیے خصوصی وزارت قائم ہوتی ہے تو مردہ قوموں میں رشته داری اور انفرادی مفاد کے لیے مملکت کا نقصان روا رکھا جاتا ہے۔ ایک جیتنا اور نفع حاصل کرتا ہے اور دوسرا کھوتا اور نقصان اٹھاتا ہے،“^(۱۶)

ڈاکٹر صاحب بھرت کو نوآباد کاری کی پالیسی قرار دیتے ہیں اور کہتے ہیں کہ ”عربوں سے بڑھ کر کوئی نوآباد کار قوم نہیں گزری ہے،“^(۱۷) بھرت کی اس تعبیر میں وہ دور حاضر کے واقعات سے استدلال کرتے ہیں۔ وہ فرماتے ہیں کہ عہد نبوی میں بھرت کا یہ مفہوم بھی تھا کہ نو مسلموں کو اسلامی علاقے میں بسایا جائے^(۱۸)۔ ان کے ترک وطن کے علاوہ وہ نو مسلموں کا اسلامی علاقہ میں رہنا، مفتوحہ علاقوں میں مسلمانوں کو بسانا اور تبادلہ آبادی وغیرہ کو بھرت کے اصول کے تحت قلمبند کرتے ہیں۔ نظر بندی اور اشرار کی جلاوطنی کو بھی وہ اس اصول کے تحت قلمبند کرتے ہیں۔ نظر بندی کے بارے میں لکھتے ہیں:

”اس عنوان سے میرا منشا یہ ہے کہ اپنے لوگوں کو فرار ہو کر دشمن سے جا ملنے

سے جرأً روا کا جائے تا کہ عارضی اختلاف رائے کے باعث اپنے دل برداشتہ بھائیوں کو ایسی حرکت نہ کرنے دی جائے جس کے سبب سے قطع تعلق مداری اور ناقابلِ اصلاح ہو جائے۔^(۱۹)

مختلف مثالوں سے اپنا نقطہ نظر ثابت کرتے ہیں۔ بظاہر جو واقعات انہوں نے بیان کیے ہیں وہ استحکام مملکت کے ضمن میں آتے ہیں اس لیے ہجرت کے عام مفہوم میں شامل نہیں۔ تاہم نوا آبادکاری کی وسیع اصطلاح کے تحت شاید آ جائیں۔

جلاءُنَبِيٰ کے سلسلے میں یہودی قبائل کی مثال واضح ہے۔ اسی طرح جلاءُنَبِيٰ کے ضمن میں وہ مشہور حدیث بیان کی جاسکتی ہے جو اپنی وفات سے کچھ ہی عرصہ پہلے آپؐ نے ارشاد فرمائی تھی کہ عرب میں دو دین والے نہ رہیں۔ اور یہ کہ یہود و نصاریٰ کو عرب سے نکال دیا جائے۔ اس کی تعمیل میں حضرت عمرؓ نے نجران (یمن) سے عیسائیوں کو اور خیبر وغیرہ سے یہودیوں کو نکال کر دیگر اسلامی علاقوں یعنی عراق و شام میں منتقل کر دیا تھا^(۲۰)۔

بحث کو سمیٹنے ہوئے مصنف نے جو نتیجہ نکالا ہے وہ لائق توجہ ہے لکھتے ہیں:

”محضر یہ کہ اولاً استحکام پھر توسع کا اصول اس عهد کی پالیسی کا ایک اہم ستون ہے اور لا اکراه فی الدین (قرآن ۲۵۶ / ۲) کے حکم کے باعث جرأً کسی کو مسلمان بنانے کی توکھی اجازت نہ ملی لیکن حکومت الہیہ کا قیام ایک فریضہ قرار دیا گیا اور وقاتلوهم حتی لاتكون فتنۃ و يکون الدین کله لله (۳۹ / ۸) میں دین سے مراد غلبہ اور حکومت ہے۔ اور ذمی رعایا بننے کی اس شرط پر اجازت دی گئی کہ وہ اطاعت کریں ”صغار“ قبول کریں یعنی حکومت میں شرکت نہ چاہیں اور شراکٹ معاهدہ کی تکمیل کرتے رہیں۔ ایسا ہو تو ان کو ہر کام کی آزادی رہے گی۔^(۲۱)

”عہد نبوی میں نظام حکمرانی“، جہاں ڈاکٹر حمید اللہؐ کی تحقیقی کاؤشوں کا شاہکار ہے وہاں ان کے فکری رجحانات کی بھی آئینہ دار ہے۔ اس وقت جو ایڈیشن دستیاب ہے وہ ۱۹۸۰ء کا ہے اور تیسرا ایڈیشن ہے۔ اس کے پیش لفظ میں وہ لکھتے ہیں کہ ”مصور فیتوں کے باعث سرسری نظر ثانی کی گئی ہے اور تازہ ترین معلومات کو سمویا نہیں جا سکا“۔ تاہم یہ حقیقت ہے کہ کتاب کی موجودہ صورت ان کے نظریات کے مطابق ہے۔ اس کتاب کی اہمیت کا اندازہ اس بیان سے بھی ہوتا ہے جو انہوں نے طبع

ثالث کے پیش لفظ میں لکھا ہے:

”ناظرین سے یہ عرض کر دوں کہ اس اثناء ۱۹۵۹/۱۳۷۹ء میں، میں نے فرانسیسی میں سیرہ نبویہ پر دو صحیم جلدوں میں ایک کتاب شائع کی ہے جس کی جلد دوم ایک معنی میں زیر نظر اردو تالیف ہی کا نیا ایڈیشن تھا..... اس میں وہ ابواب بھی آپکے ہیں جن کا موجودہ اردو کتاب کے پیش لفظ طبع ثانی میں تجویز اور تمنا کے طور پر ذکر کیا گیا ہے مثلاً نظام مالیہ، نظام عسکریہ وغیرہ“^(۲۲)۔

مطالعہ سیرت کے سلسلے میں اس کتاب کو اولیت حاصل ہے۔ ڈاکٹر صاحب^ر نے انہی مضامین سے مطالعہ سیرت کا آغاز کیا اور پھر زندگی بھر سیرت کے مختلف گوشے ان کی تحقیقی توجہ کا مرکز رہے۔ بالآخر یہ کتاب ان کی منفصل کتاب کا حصہ بن گئی۔

رسول اکرم ﷺ کی سیاسی زندگی

ڈاکٹر محمد حمید اللہ کے بقول رسول اکرم ﷺ کی سیاسی زندگی ان کی پہلی تصنیف، ”عہد نبوی ﷺ میں نظام حکمرانی“، کی رفیق جلد ہے۔ یہ کتاب بھی پہلی کتاب کی طرح مقالات کا مجموعہ ہے۔ یہ مقالات ۱۹۵۰ء سے ۱۹۳۵ء تک مختلف اوقات میں لکھے گئے۔ مؤلف کتاب کے مقدمے میں لکھتے ہیں:

”حالات ایسے پیش آئے کہ سیرت پاک کا مطالعہ روز افزوں ہی کرنا پڑا اور وقت ضرورتوں سے اس پر کچھ لکھا بھی۔ لکھتے وقت کبھی خیال نہ آیا کہ وہ خود اکتفا مقالے خود بخود ایک بڑی کتاب کے باب بنتے جا رہے ہیں۔ میں اسی طرح بجائے سن وار سوانح لکھنے کے ملک وار اور قوم وار لکھتا رہا اور گذشتہ بیس سال سے ایسی چیزیں مختلف علمی رسالوں میں نکلتی رہی ہیں۔ کتابوں کے مقابل ایسی چیزیں جلد عام دسترس سے باہر ہو جاتی ہیں۔ خیال ہوا کہ ایسے چند مقالوں کو یک جا کر دیا جائے تو مناسب ہو گا۔ اور کسی کو نہیں تو خود مجھ کو وقتاً فوقتاً کسی مواد یا حوالے کی تلاش میں اس سے سہولت ہو۔ مباحثت کی تکمیل کے لیے ایک دو باب البتہ تازہ تالیف اور غیر مطبوعہ بھی شامل ہیں“^(۲۳)۔

ڈاکٹر صاحب^ر نے کتاب کے آغاز میں ان مقالات کے عنوانات اور تاریخ کی تفصیل دی جو حسب ذیل ہے۔

- ۱۔ سیرت کا مطالعہ کس لیے کیا جائے
۲۔ ”مواد و مأخذ“ سے ”نبوت کے کمی دور“ تک
۳۔ تبلیغ رسالت
۴۔ عورتوں نے کیا ہاتھ بٹایا
۵۔ صلح حدیبیہ
۶۔ فتح مکہ (سائز ہے تیرہ سو سالہ سالگرہ فتح مکہ کے موقع پر) ۲۲ رمضان ۱۳۵۸ھ / ۱۹۳۹ء
۷۔ عربی جبشی تعلقات
۸۔ مکتب نبوی بنام نجاشی
۹۔ مکتوبات نبوی کے دو اصول
۱۰۔ خط قیصر روم
۱۱۔ عربوں پیرانطینیوں کے تعلقات
۱۲۔ عربی ایرانی تعلقات
۱۳۔ ایک نئے اصل مکتب نبوی کی دریافت، نامہ مبارک نبوی بنام کسری (خصوصی)، ۱۹۶۷ھ / ۱۳۸۷ء
- ۱۴۔ ”عہد نبوی میں یہود“ تا ”عہد نبوی کی سیاسی و ستاویزیں“
۱۵۔ امہات المؤمنین
۱۶۔ عالمگیر گھنیاں
۱۷۔ انسانیت کا منشور
۱۸۔ دو شاہاں دراقیقیے

پہلا مقالہ سیرت کے مطالعہ سے متعلق ہے اس کا بنیادی ڈھانچہ وہی ہے جو ”عہد نبوی میں نظام حکمرانی“ کے اندر ہے البتہ اس میں مواد کا تھوڑا سا تنوع ہے۔ ذلیل عنوانات بھی تقریباً وہی ہیں اس کے بعد مختصر سا بیان مواد اور مأخذ سے متعلق ہے۔ یہ ایک عمومی سی تحریر ہے اور اسے مصادر سیرت کے بارے میں محققانہ مقالہ نہیں کہا جا سکتا تاہم اس میں انہوں نے ان مأخذ کی طرف توجہ دلائی ہے جسے وہ مطالعہ سیرت کے سلسلے استعمال کرنا چاہتے تھے۔ مثلاً وہ حدیث کو مأخذ سیرت کے طور پر بیان کرتے ہوئے ان افراد کی اہمیت بیان کرتے ہیں جنہوں نے آپؐ کو دیکھا، آپؐ سے نا

اور آپ سے سیکھا۔

اسی طرح آپ کے خطوط ایک اہم مأخذ ہے۔ ہم صر شعرا کا کلام اور یرومنی ہم صر سفرنامے ہیں، یرومنی مورخوں کے تذکروں میں آپ کا ذکر ہو گا اور پھر جہاں آپ نے زندگی گزاری وہاں کے لوگوں کے تاثرات اور جدوجہد آپ نے کی اس کی تفصیلات وغیرہ۔ اسی مختصر سی تحریر میں ان کا انداز ایک معاشرتی تجزیہ نگار کا ہے۔ وہ کیوں اور کیسے کے سوالات اٹھا کر کسی واقعہ کا تجزیہ کرتے ہیں۔ ان کا انداز مخفی روایت کنندہ کا نہیں کہ مختلف روایات کو جمع کر دیں یا یوں کہیں کہ وہ واقعات سیرت کی تعبیر کرتے ہیں جو فلسفہ تاریخ کا اسلوب ہے۔ سیرت کا سوانحی حصہ بعثت نبوی کے وقت دنیا کی حالت سے لے کر ”نبوت کا کمی دور“ تک تقریباً ۶۰ صفحات پر مشتمل ہے۔ یہ ایک رواں تحریر ہے جس میں کہیں کہیں قرآن کے حوالے نظر آتے ہیں لیکن یہ تحریر حاصل مطالعہ ہے۔ انتہائی سہل انداز میں تبلیغ و رسالت تک تعبیراتی اسلوب میں حالات و واقعات کو بیان کیا ہے۔ یہ وہی شخص کر سکتا ہے جسے موضوع پر مکمل دسترس اور مأخذ پر گہری نظر حاصل ہو۔ تبلیغ رسالت کے باب میں بھی اسی اسلوب میں واقعات کو بیان کرتے ہیں۔ ایک مثال ملاحظہ کیجئے:

”ایک طرف مورخ یہ بیان کرتے ہیں کہ ابتدائی وحی کے بعد تین سال فترت کا زمانہ رہا یعنی پھر کوئی وحی نہ آئی۔ دوسری طرف ان کا یہ بھی بیان ہے کہ ابتدائی تین سال تک مخفی تبلیغ کا سلسلہ جاری ہے۔ ان دونوں میں کچھ تعلق ہونا چاہیے“^(۲۴)۔ بیان سوال اٹھایا ہے، جواب نہیں دیا۔ ممکن ہے کسی اور مقام پر وضاحت کی ہو۔ ابتدائی اہل ایمان کا تذکرہ کرتے ہوئے لکھتے ہیں!

”وحی کے آغاز پر رسول اکرم ﷺ نے یقیناً اپنی راز داں رفیقة زندگی سے اس کا ذکر کیا ہو گا۔ اس صاف باطن صاف دل کو امنا کہنے میں کیا دیر لگتی ہے۔ حضرت علیؓ آپ کے بچزاد بھائی تو تھے لیکن ساتھ زیر پروردش، طفل نابالغ بھی۔ انہوں نے بھی اور گھر کے لوٹدی غلام اور حسن سلوک کے پروردہ احسان زید بن حارثہ اور ان کی بیوی وغیرہ بھی اسی کے بعد مسلمان ہو گئے ہوں گے۔ اپنے رفیق خاص حضرت ابوکبر صدیقؓ سے بھی ذکر کیا ہو گا۔ ان کو بھی تقدیق کرتے کیا دیر لگتی ہے“^(۲۵)۔

یہ انداز بیان توجہ مبذول کرنے والا انداز ہے۔ بعض مؤلفین اسلوب بیان سے قاری پر حاوی ہونے، اسے مرعوب کر کے متاثر کرنے اور مطمئن کرنے کی کوشش کرتے ہیں۔ ڈاکٹر حمید اللہ

کے انداز میں ان کی شخصیت کا انگسار اور تواضع جملکتے ہیں۔ میں اسے "Persuasive style" تجویز کرتا ہوں۔ اس انداز میں مولف امکانات کی زبان استعمال کرتا ہے Assertion نہیں۔ یہی ان کے انداز کی انفرادیت ہے جو قاری کو جذب کیے جاتی ہے۔ طریق تبلیغ کے بارے میں لکھتے ہیں:

"تبلیغ کا طریقہ یہ معلوم ہوتا ہے کہ جب کوئی دوست یا تجسس پسند ملتا تو رسول اکرم ﷺ خوش الخانی سے قرآن مجید کی کچھ آیتیں اسے سناتے پھر ان کی تشریع و توضیح کر کے ہر مخاطب کے حسب حال اسلامی اصول کی تفصیل بیان کرتے۔ ایک طرف خدائے خلاق و رحیم کی بے پایاں نعمتوں کا ذکر ہوتا ہے دوسری طرف اس کی قدرت و قوت یاد دلا کر آخرت کے حساب و کتاب سے ڈرایا جاتا ہے۔ اسی طرح ملک کے مروجہ اخلاق کی برائی بیان کی جاتی ہے کہ خود ہماری ہی دستکاری کے نمونے جو خود اپنے آپ کی بھی حفاظت نہیں کر سکتے، اور نہ بول سن، یا حرکت کر سکتے ہیں وہ خدا یا خدا کے ہاں شفیع کیسے ہو سکتے ہیں؟"

غرض "آمنت بالله و ملکته و کتبه و رسالته والیوم الآخر والقدر خيره و شره من الله تعالى" اس تعلیم کا نچوڑ اور خلاصہ ہے جو اس زمانے میں دی جاتی تھی،^(۲۴)

انفرادی تبلیغ سے لے کر بیعت عقبہ تک جسے وہ ایک فوجی تنظیم اور جنگی حلیفی سے کم نہیں سمجھتے^(۲۵) آنحضرت کی تبلیغی و دعویٰ سرگرمیوں کی تفصیلات مہیا کرتے ہیں۔ بلکہ بھرت کے بعد دور تملکیں و حکومت میں اولین مقصد تبلیغ دین ہی قرار دیتے ہیں^(۲۶)۔

تبلیغ دین کے سلسلے میں عورتوں کے کردار پر مستقل مقالہ ہے جس میں اہم خواتین اسلام کا ذکر ہے جو تبلیغ دین میں آنحضرت کا ہاتھ بٹاتی تھیں^(۲۷)۔

اس کے بعد خاص خاص واقعات کا بیان اور ان کی تعبیر و تشریع کا سلسلہ شروع ہوتا ہے۔ وہ صلح حدیبیہ کو عهد نبوی کی سیاست خارجہ کا شاہکار قرار دیتے ہیں۔ عنوان ہی واقعہ کی تعبیر کو واضح کر دیتا ہے۔ ایک بہت اہم موضوع "جہشہ اور عرب قبل اسلام اور ابتدائے اسلام میں" ہے۔ یہ مقالہ بھی ڈاکٹر حمید اللہ[ؒ] کے تحقیقی اور تعبیراتی اسلوب کا خصوصی نمونہ ہے۔ اس میں وہ اصحاب الاضداد، مارب کا کتبہ، اصحاب افیل، پر تحقیقی گفتگو کرتے ہیں۔ حجازی عربوں کے تعلقات، مکتوبات نبوی، کفار مکہ کا وفد جہشہ کے حوالے سے بحث کرتے ہیں۔ اسی مقالے میں وہ نجاشی کا خط بنا حضور اکرم ﷺ نقل کرتے

ہیں اور جو وفد جمہشہ سے آیا تھا، اس سلسلے میں مورخین کی آراء کا تجزیہ کرتے ہیں۔ اس کے ساتھ ہی وہ خط بھی منقول ہے جو حضور اکرم ﷺ نے نجاشی کے جانشین کو لکھا تھا۔ جمہش کے ساتھ مسلمانوں کے تعلقات میں مصر کے جنوبی علاقے میں اسلام کی اشاعت، نوبیہ پر مسلمانوں کا حملہ اور معاهدہ اور جمہش کے بعض ساحلی علاقے اور ان کا یکساں ظلم جیسے پہلوؤں پر عملی اور تجزیاتی بحث کی ہے۔ مقالے کے آخر میں ضمیمہ کے تحت آنحضرت ﷺ کے خط بنام نجاشی کی دریافت اور اس کی صحت کے بارے میں تحقیقی بحث کی ہے۔ اس خط کی فوٹو کاپی جے آر۔ اے ایس لنڈن بابت جنوری ۱۹۲۰ء میں چھپی تھی۔ ڈاکٹر حمید اللہ نے اس کے مختلف پہلوؤں پر گفتگو کی۔ پھر وہ مستقل عنوان ”اصل مکتب نبوی بنام نجاشی کی نبی دستیابی“ کے تحت مفصل بحث کرتے ہیں۔ مقالہ ڈاکٹر حمید اللہ کے خصوصی اسلوب کا نمونہ ہے۔ ڈاکٹر محمد حمید اللہؒ کو اللہ تعالیٰ نے مخطوطات کے سلسلے میں عمومی اور عہد نبوی کی دستاویزات کے بارے میں خصوصی بصیرت سے نوازا تھا۔ اس مقالے میں وہ دستیاب خط کے اصلی اور جعلی ہونے کا تجزیہ کرتے ہیں اور دلائل سے ثابت کرتے ہیں کہ یہ خط اصلی ہے۔ بصیرت کے طالب علم کے لیے اس کا مطالعہ چشم کشا ہے۔

اس موضوع سے ان کی ڈپچی عہد نبوی کی دستاویزات ہی کے سلسلے میں پیدا ہوئی۔ ”مکتب نبوی کے دو اصول“ کے تحت ڈاکٹر حمید اللہ دو خطوط کے بارے میں بات کرتے ہیں ایک مقصوس مصر کے قبطی صدر پادری کے نام اور دوسرا خط بحرین کے گورنر منذر بن ساوی کے نام جس کا فوٹو ۱۸۶۳ء میں جرمنی رسالے ZDMG میں چھپا تھا۔ ڈاکٹر حمید اللہ اس بارے میں لکھتے ہیں:

”ان دونوں انمول نوادر پر علمی حیثیت سے یورپ میں بہت کم بحث کی گئی ہے اور اردو میں تو بالکل نہیں۔ ہم ہر خط پر علیحدہ علیحدہ بحث کریں گے^(۳۰)۔ معلوم ہوتا ہے کہ آنحضرت ﷺ کا یہ منشا تھا کہ ان ہمسایہ سلطنتوں کے حکمرانوں کو براہ راست مذہب اسلام کی جانب مدعو کریں اور ان کے انکار کی صورت میں ان کے مختلف والیان صوبہ کو تبلیغ کریں^(۳۱)۔“

ڈاکٹر محمد حمید اللہؒ نے ان خطوط کی اصلیت اور اس بارے میں وارد کیے گئے اعتراضات و شبہات کا تقیدی جائزہ لیا ہے اور علمی جوابات دیے ہیں۔ پھر قیصر روم کے نام حضور اکرم ﷺ کے خط پر بحث ہے۔

دو انتہائی اہم مضامین عربوں کے ہمسایہ سلطنتوں سے تعلقات کے بارے میں ہیں۔ ایک

برلنطي سلطنت سے متعلق ہے اور دوسرا عربی ایرانی تعلقات کے بارے میں ہے۔

”کسری کے نام حضور اکرم ﷺ کا مکتب“۔ اس عنوان کے تعارف میں ڈاکٹر صاحب[ؒ] لکھتے ہیں:

”اس کتاب کی اشاعت سوم کے بعد علم سیرت النبی ﷺ کا سب سے اہم واقعہ یہ ہے کہ مکتب نبوی بنام کسرائے ایران کی اصل دریافت ہوئی ہے اس لیے اس کے حالات پر کتاب میں نئے باب کا بڑھانا مناسب معلوم ہوتا ہے“^(۳۲)۔

یہ خط ۱۹۶۳ء میں دریافت ہوا۔ یہ خط دراصل لبنان کے سابق وزیر خارجہ ہنری فرعون کے موروثی ذخیرے میں تھا۔ ہنری فرعون کے والد نے پہلی جنگ کے اختتام پر دستاویز دمشق میں ڈیڑھ سو اشرفی میں خریدی۔ ہنری فرعون کو ۱۹۶۲ء تک معلوم نہ تھا کہ یہ مکتب نبوی ہے۔ نومبر ۱۹۶۲ء کے آخر میں اس نے یہ صلاح الدین مجدد کے سپر دکیا کہ اس کو پڑھنے کی کوشش کریں^(۳۳)۔ ڈاکٹر صلاح المجدد نے ۲۲ مئی ۱۹۶۳ء مطابق ۲۷ ذی الحجه ۱۴۸۲ھ کو یروت کے روزنامہ الحیۃ میں اس نامہ مبارک کا فوٹو بھی چھاپا اور اس پر تحقیقی مضمون بھی شائع کیا^(۳۴)۔ ڈاکٹر حمید اللہ[ؒ] نے اپنے مقالہ کی بنیاد اسی مضمون پر رکھی ہے۔ رسم الخط اور مخلوط کے بارے میں جدید تحقیقات کے مطابق بحث کی گئی ہے۔ فرماتے ہیں: بہرحال بحیثیت مجموعی قرآن اس خط کے اصلی ہونے کی تائید میں ہیں^(۳۵)۔ ڈاکٹر صاحب[ؒ] ہنری فرعون سے ملے ہیں اور ان کے بارے میں اچھی رائے کا اظہار کرتے ہیں:

”آخر میں یہ کہتا ہوں کہ ہنری فرعون عیسائی ہیں لیکن غیر متصب۔ انہوں نے اپنے گھر کو ایک عجیب خانہ بنادیا ہے جس میں تقریباً ساری کی ساری چیزیں اسلامی ہیں۔ صرف ایک جگہ صلیب وغیرہ کے کچھ آثار قدیمہ ہیں۔ اور مجھ سے کہنے لگے ”میں نے یہاں یہ چیز بے جوڑ ہونے کے باوجود عمدًا اس لیے لگائی ہے کہ عیسائی لوگ کہیں یہ اذام نہ لگائیں کہ میں مسلمان ہو گیا ہوں“۔ لبنان و شام میں بہت سے خاندان مخلوط مذهب کے ہیں کچھ شہابی مسلمان ہیں تو کچھ عیسائی۔ خاندان فرعون کا بھی یہی حال ہے ہنری فرعون عیسائی ہیں لیکن ارشاد فرعون (جو سعودی عرب میں وزیر ہیں) مسلمان ہیں اور شامی الاصل ہیں اور پارلیس میں سعودی سفیر رہے ہیں،“^(۳۶)۔

اس کے بعد کچھ مضامین یہودیوں اور عرب قبائل سے متعلق ہیں۔ یہودیوں سے متعلق

مضامین کا عنوان ہے ”عہد نبوی میں یہود اور یہودیوں سے تعلقات ہجرت کے بعد“۔ ان مضامین میں یہودی قبائل، عرب میں ان کی بستیاں، ان کے رجحانات، مسیحی کے بارے میں ان کے انتظار، حضور اکرم ﷺ کی دعوت اور یہودیوں کے انکار پر تبصرہ ہے۔ ہجرت کے بعد کے واقعات میں یہودی رویوں کا تجزیہ اور ان کی ہزیت پر مفصل بحث ہے صیفہ مدینہ کے حوالے سے بعض واقعات کا تجزیہ ہے۔ یہودیوں کی دشمنی اور ان کے رد عمل کا اخلاق و تہذیب سے گرفتار جانے اور حضور اکرم ﷺ کے لیے توہین آمیز کلمات کا جائزہ ہے۔ مسلمانوں کے بارے میں عمومی اور حضور اکرم ﷺ کے بارے میں خصوصی طور پر یہودی رویہ کا تجزیہ کرتے ہوئے لکھتے ہیں:

”یہودیوں پر عیسائی دو ہزار برس سے ”خدائشی“ کے الزام میں مظالم ڈھاتے چلے آرہے ہیں اور عیسائیوں کے پر جوش جنون کے وقت گزشتہ چودہ سو سال سے اسلامی ممالک یہودیوں کو پناہ دیتے آرہے ہیں۔ لیکن جھرت ہے کہ یہودی پھر بھی عیسائیوں ہی کے گرویدہ اور اسلام کے خلاف انہی سے حلفی کرتے ہیں۔ یہ آج نہیں، عہد نزول وحی میں بھی ایسا ہی تھا چنانچہ یہودیوں کی طرف سے تجزیہ کی تلخی اور اس عجیب و غریب مشاہدے پر مسلمانوں کی جو نفیاتی کیفیت ہوگی اس کے مطابق قرآن مجید میں ایک حکم نازل ہوا۔ یہ بلحاظ نزول تقریباً آخری یعنی ایک سو بارہواں سورہ ہے (یعنی سورہ مائدہ) جس میں (۵/۵۱)

ارشاد ہوا۔

يَا أَيُّهَا الَّذِينَ آمَنُوا لَا تَتَخَذُوا الْيَهُودَ وَ النَّصَارَىٰ أُولَئِكَ بَعْضُهُمْ أَوْلَيَاءُ بَعْضٍ وَ مَنْ يَتَوَلَّهُمْ فَأُنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ.

”اے ایمان والو! یہود اور نصاریٰ کو دوست نہ قرار دو۔ یہ ایک دوسرے ہی کے دوست ہیں اور تم میں جو ان کو دوست بنائے وہ انہی میں کا ہے یقیناً اللہ تعالیٰ طالموں کو ہدایت نہیں دیتا“^(۲۶)

”عہد نبوی میں یہود“ کے عنوان سے ڈاکٹر محمد حمید اللہ^{۲۷} یہ ثابت کرتے ہیں کہ اسلام اور یہودیوں میں کبیدگی کی دور ہی میں پیدا ہو گئی تھی^(۲۸)۔ ان کے بقول رسول اکرم ﷺ اپنی دودھ پلاٹی بی بی حلیمه کی گود میں ایک میلے میں جاتے ہیں۔ ایک یہودی فال گو آپ کو دیکھ کر شور مچاتا ہے کہ یہودیوں ڈروڑے اس بچے کو قتل کر دو یہ تمہارا استیصال کر دے گا^(۲۹)۔

عام قبائل عرب سے تعلقات میں ڈاکٹر حمید اللہ مختلف قبائل عرب کے ساتھ آنحضرتؐ کے معابدوں کا ذکر کرتے ہیں۔ اس میں جنگوں کا تجربہ ہے اور آپؐ کی تبلیغی حکمت عملی کا جائزہ ہے۔ اس مقالے کے آغاز میں حضور اکرمؐ کی حکمت عملی اور حیات انسانی کے بارے میں اسلامی پالیسی میں دلچسپ اصول بیان کیے گئے ہیں۔ ایسے معلوم ہوتا ہے کہ پورا مقالہ انہی اصولوں کی تفصیل ہے۔ ایک اصول یہ ہے کہ اسلام اوسط انسان کے لیے زندگی کا قابل عمل پروگرام ہے اور دوسرا یہ کہ اصلاح کی تحریک حکومت کی جانب سے عمل میں لائی جائے تاکہ اس کی کامیابی پر اثر ہو اور حکومت جیسے طاقت ور ادارے کے ساتھ تصادم نہ ہو۔ ایک حدیث میں ایک بڑے اہم سماجی مشاہدے کا ان الفاظ میں ذکر کیا گیا ہے کہ ”جب خدا کو کسی قوم کی بھلائی منظور ہوتی ہے تو اس کے حکمران اور وزیر اچھے لوگوں کو بناتا ہے اور جب برائی مطلوب ہوتی ہے تو حکمرانی اور وزارت پر مددے لوگ فائز کیے جاتے ہیں۔ اسی کو بعض وقت ”الناس على دین ملوکهم“ کی ضرب الشلل میں بیان کیا جاتا ہے اور ایسا معلوم ہوتا ہے کہ دنیا میں بہت اچھے اور بہت بے تھوڑے ہی لوگ ہوتے ہیں اور ماہقی لوگ محض اقتدار کی صلاحیت رکھتے ہیں۔ ہوتے تو یہ آرام پسند ہیں لیکن نگرانی رہے تو گوارائی کی حد تک تیک بھی رہتے ہیں۔ دیگر مذاہب کی تعلیم پر نظر ڈالو تو وہ اوسط انسانوں کی جگہ فرشتہ خصلت اتنا پسندوں کے لیے قابل عمل معلوم ہوتی ہے۔ اسلام اس کے بخلاف اوسط انسانوں کے لیے آیا اور رہبانیت و ترک دنیا اور طیبات و زینت ہائے دنیا اپنے آپ پر تحریم کرنے کی عالیہ حوصلہ شکنی کی^(۴۰)۔ دوسرے اصول کی وضاحت کرتے ہوئے لکھتے ہیں:

”کچھ تو اس بنا پر اور شاید کچھ اس بنا پر بھی کہ عرب میں ابھی تک زیادہ تر قبائلی دور دورہ اور انفرادی بے لگام آزادی ہی کی روایتیں چلی آرہی تھیں۔ اور تجربہ و مشاہدہ ہے کہ راجح عادتیں چاہے بڑی ہی کیوں نہ ہوں بغیر کسی نہ کسی طرح کے جر کے مشکل سے چھوٹی ہیں، غرض مختلف وجہ سے اور سابقہ انبیاء علیہ السلام کی اصلاحی کوشش اور تبلیغی نتائج کے تجربے کی روشنی میں رسول اکرم ﷺ کو یہی مناسب نظر آیا کہ دین و دنیا، عبادت و سیاست، معاد و معاش سب سے باہم ربط پیدا ہو جائے۔ دوسرے الفاظ میں ذہنی و سماجی اصلاح کی تحریک حکومت کی جانب سے عمل میں لائی جائے تاکہ اس کی کامیابی تیز تر بھی ہو اور حکومت جیسے طاقتوں و باوسائیں ادارے کے تصادم کے برے نتائج اور حصول مقصد میں تعویق سے فک

جائیں۔ چنانچہ ہجرت سے بھی پہلے کے زمانے میں آپ تبلیغ کرتے ہوئے اکثر یہ فرمایا کرتے تھے کہ ”میری مدد کرو تو خدا قیصر و کسری کے تاج تمہارے قدموں میں لا لڑھا کے گا۔ منا، مجذہ، ذوالجہاز اور عکاظ کے میلیوں میں بھی آپ بھی فرماتے رہے اور طائف تشریف لے گئے اور وہاں کے قبائلی سرداروں سے بھی یہی کہا۔“^(۲۱)

ان اصولوں کے تحت مدینہ کی اسلامی حکومت کو اصلاح احوال کی کوشش کرنا تھی اس لیے اپنے اثر و سوخت کو بڑھانے کے لیے جو طریق کار اختیار کیا گیا ہے اس میں پر امن معابدے اور مصلح تصادم دونوں شامل تھے۔ حضور اکرم ﷺ کی حکمت عملی یہ تھی کہ پر امن معابدے کے ذریعہ سے اگر اسلامی حکومت کی بالادستی تسلیم ہوتی ہے تو اسے اولین طور پر اختیار کیا جائے۔ مسلح تصادم آخری چارہ کار ہے۔ ڈاکٹر محمد حمید اللہ[ؒ] اس مقالے میں مدینہ کے گرد و پیش کے قبائل سے معابدوں سے آغاز کرتے ہیں اور پھر دیگر قبائل تک اس کی توسعہ کرتے ہیں۔ مثلاً بنی ضمرہ کے ایک سردار مخشی بن عمرو سے معابدہ تعاون سے شروع کرتے ہیں اور پھر بنی غفار، مزنیہ، اشیع، خزاع، جذام، قضاۓ، غدرہ، دومة الجندل، حنین، ہوازن، ثقیف، طائف، جرش وغیرہ کے ساتھ معابدوں پر محققانہ بحث کرتے ہیں۔ مختلف روایات کا تجزیہ، معابدوں کی عبارات کی توجیہ اور ان کی دفعات کی تشریح و توضیح اس مقالے کی خصوصیت ہے۔

ارتداد و بغاوت کے عنوان سے ایک مختصر سما مقالہ ہے جس میں ارتداد کے اسباب و نتائج پر جامع بحث ہے۔ ڈاکٹر صاحب[ؒ] لکھتے ہیں کہ ”آنحضرت ﷺ نے اپنی زندگی میں انیں خط فتنہ ارتداد و بغاوت کے انسداد کے لیے اپنے عاملوں اور راستِ العقیدہ قبائل سرداروں کو تحریر کیے تھے۔“^(۲۲) ”امہات المؤمنین، ازواج مطہرات نبوی اور عہد نبوی میں میں الاقوای عصیتوں کو دور کرنے کی بعض تدبیریں“ ایک عنوان ہے جس کے تحت حضور اکرم ﷺ کے ان اقدامات کو درج کیا گیا ہے جو قبائلی تعصبات کو کم کرنے یا ختم کرنے کا باعث بنے۔ ان اقدامات میں سے ایک رشتہ ازدواج ہے جسے آپ نے معاشرتی تیکھتی کے لیے استعمال کیا۔ ڈاکٹر صاحب[ؒ] لکھتے ہیں:

”اس زمانے میں پیغمبر اسلام ﷺ نے جو عقد فرمائے وہ جغرافیائی نقطہ نظر سے دلچسپی رکھتے ہیں۔ تعداد ازدواج ہر صورت میں برا نہیں ہوتا خاص کر جب ان کا مقصد بواہیوی و عیاشی بالکل نہ ہو۔ بہرحال نقشہ^(۲۳) ہمراہی سے ازدواج مطہرات

کی جغرافیائی تقسیم اور ملک گیر وسعت نظر آئے گی،^(۲۴)
ڈاکٹر صاحب نے تعداد ازدواج پر نہایت عمدہ بحث کی ہے۔

ایک اہم مقالہ بعثت نبوی کے وقت کی چند عالمی گھنیاں اور ان کا اسلامی حل ہے۔ اس میں آپ نے اس وقت کے تہذیبی حالات پر تبصرہ کے علاوہ قومیت، ذات پات، انتقام در انتقام، تصوریات، یقین عمل، دیگر مذاہب کی تصدیق و تصحیح، دولت و افلاس اور انفرادیت و اجتماعیت میں توازن جیسے موضوعات پر بحث کی ہے۔ سود، جوا، لاثری، شراب وغیرہ کے بارے میں متوازن بحث ہے۔ تعداد زوجات کے بارے میں ڈاکٹر حمید اللہ^{لکھتے ہیں:}

”اسلام نے فطرت کی تبدیلی کی کوشش کی جگہ فطری روحان کو معینہ راہ پر لگانا بہت ضروری قرار دیا ہے۔ وحدت ازدواج اصولاً مطل乎ی چیز ہے۔ لیکن جب تک لڑکیوں کی پیدائش انسان کے قابو میں نہ ہونے کی وجہ سے باہمی موجز ہوتا رہتا ہے اور جب تک جنگ و جدال وغیرہ کے نتائج سے عورتوں کی تقریباً ہر جگہ دنیا میں کثرت رہے اس وقت تک تعداد زوجات کی اجازت سے بہتر کوئی حل نہیں۔ کثرت زوجات لازمی نہیں بلکہ ضرورتاً روا ہے۔ چار کی حد بھی اس لیے ضروری ہے کہ چند مالدار شخص لذت نفسانی کے لیے بیشمار عورتوں کی اجارہ داری حاصل کر کے نہ خود فائدہ اٹھائیں نہ دوسروں کی ضرورتیں پوری ہونے دیں“^(۲۵)۔

اس مضمون میں وہ ذہنی غلامی کی حوصلہ شکنی کرتے ہوئے لکھتے ہیں:

”اسلام نے ذہنی غلامی کو براٹھرا یا ہے اور مناظر قدرت پر غور و خوض، تدبیر و تفکر، تعقل و تعلم پر قرآن نے بار بار زور دیا ہے۔ ستاروں کی گردش، چاند سورج کی روشنی و گرمی، بادلوں کی آمد، ہواویں کی روانی، سمندر، پہاڑ، نباتات، حیوانات غرض سے

ہر ورقہ است معرفت کرد گار

ذہنی غلامی کے معنی صرف یہ نہیں کہ ہم غیر، خاص کر مردہ شخص کی رائے کا اپنے ذہن کو غلام بنادیں اور خود اپنی ذمہ دارانہ رائے قائم کرنے اور ایمان لانے سے باز رہیں۔ بلکہ ذہنی غلامی کے معنی میرے نزدیک یہ بھی ہیں کہ اپنے

ذہن ہی کے غلام ہو جائیں اور جو چیز ہمارے ذہن میں نہ آئے خواہ وہ ہمارے فن کی ہو یا نہ ہو اس کے لیے متعلقہ علم سے ہمیں واقفیت ہو یا نہ ہو اس سے انکار کریں۔ سمجھنے کی کوشش کرنا بیٹک ہمارا فریضہ ہے اور اس میں ہر شخص کے حسب حوصلہ و کوشش کامیابی بھی ہوتی ہے۔ والذین جاہدوا فینا لنه دینہم سب لنا (قرآن ۲۹/۳۰)۔ میں خدا کا وعدہ ہے کہ ”جو ہمارے تک پہنچنے میں کوشش کرے تو ہم اسے ضرور راستے بتاتے ہیں۔“

انسانیت کا منشور اعظم کے عنوان سے ڈاکٹر صاحب[ؒ] نے خطبہ جنتۃ الاداع کا ترجمہ دیا ہے۔ اور حاشیہ میں عربی متن کے لیے متعلقہ کتب کے حوالے دیے ہیں۔ کتاب کا آخری مقالہ ”دو شہاب دراقیٰ“ میں وحدت حکمران اور مشترکہ حکمرانی پر بحث کی ہے۔ مشترکہ حکمرانی کی اجازت پر قرآن و حدیث اور سیرت رسول ﷺ سے استنباط کیا ہے۔ مولانا مناظر احسن گیلانی کے حوالے سے شاہ ولی اللہ[ؐ] کی کتاب البدور البازغہ ان کی رائے نقل کی ہے۔ خاتمه میں لکھتے ہیں:

”دو شہاب دراقیٰ“ کا اسلام نے نہ تو لزوم کیا ہے اور نہ ہی کوئی عام رواج رہا ہے بلکہ صرف یہ کہ اس کی بھی اجازت دی ہے اور یہ اجازت قرآن سے، حدیث سے، عہد نبوی کے عملی واقعات و نظائر سے اور زمانہ مابعد کی تاریخ اسلام کے نظائر سے ثابت ہوتی ہے اور حسب ضرورت ایسا کیا جاسکتا ہے۔^(۴۶)

عہد نبوی کے میدان جنگ

یہ کتاب اردو اور انگریزی دونوں زبانوں میں چھپ چکی ہے۔ یہ ایک مختصر اور جامع کتاب ہے۔ حضور اکرم ﷺ کی جنگی حکمت عملی ایک ایسا موضوع ہے جس پر غیر مسلموں نے اپنے انداز سے لکھا ہے جس میں متفقی اور ثابت دونوں پہلو موجود ہیں۔ مسلمان فوجوں نے گھرے تجزیاتی انداز سے آنحضرت کی جنگوں پر بحث کی ہے ان میں میجر جزل اکبر خان کی ”حدیث دفاع“ اور محمود شیٹ خطاب کی ”الرسول القائد“ بے حد اہم ہیں۔ ڈاکٹر حمید اللہ[ؒ] نے ایک غیر فوجی کی حیثیت سے حضور اکرم ﷺ کے غزوتوں کا جو تجزیہ کیا اور جو تعبیر پیش کی اسے فوجی ماہرین نے بھی سراہا۔ انگریزی زبان میں اس کا عنوان ہے۔ The Battlefields of Prophet Muhammad اس کے مقدمہ میں لکھتے ہیں:

”Although it was flattering to see that some of the very

high ranking military men have found this non-professional attempt worth being translated and commented by them into at least two languages^(۲).

اس کتاب میں بدر، احمد، خندق، فتح مکہ، حنین، طائف اور یہودیوں سے جنگوں پر تبصرہ کیا گیا ہے۔ ایک باب میں مخابرات پر بحث کی گئی ہے اس کا عنوان ہے:

Military intelligence in the time of the Prophet Muhammad (SAW)

آخری باب میں اسلامی ریاست کے فوجی شعبے کا تذکرہ ہے۔ ڈاکٹر صاحب^ز نے اس باب کا عنوان رکھا ہے۔

Military department of the Muslim state in the time of the Prophet

یہ ایک تحقیقی اور تحریکی تحریر ہے جو مصنف کی گہری بصیرت کی دلیل ہے۔ اس کتاب کی تالیف کے لیے مصنف نے جاز کا سفر کیا اور ان مقامات کا مشاہدہ کیا جو میدان جنگ تھے۔ ذاتی مشاہدہ کی بنا پر معلومات کو مستند بنایا پھر تو ضمیم نقشے دے کر کتاب کو مزید مفید بنایا۔ یہ کتاب پہلی مرتبہ حیدر آباد دکن سے شائع ہوئی ہمارے پیش نظر اس کا وہ ایڈیشن ہے جو ۱۴۰۰ھ میں چھپا ہے۔ ائمکیس سمیت کتاب کے ۱۵۸ صفحات ہیں۔

الوثائق السياسية للعهد النبوى والخلافة الراشدة

عربی زبان میں مرتب یہ کتاب کئی مرتبہ چھپ چکی ہے۔ ڈاکٹر حمید اللہ^ز نے اس کے دوسرے ایڈیشن میں اضافے بھی کیے اور نظر ثانی بھی کی۔ ۱۹۵۶ء میں ”طبعہ لجنة التالیف والترجمہ والنشر“ قاهرہ سے یہ ایڈیشن چھپا۔ ۱۹۸۹ء نظر ثانی شدہ ایڈیشن یروت سے بھی چھپا۔ کئی زبانوں میں اس کے تراجم ہوئے۔ اردو میں اس کا ترجمہ ابو الحسن امام خان نو شہروی نے کیا تھا جسے مجلس ترقی ادب، لاہور نے ۱۹۸۶ء میں شائع کیا۔ لیکن مصنف^ز نے اس ترجمہ کو پسند نہیں کیا۔

اس کتاب میں مؤلف نے رسول اکرم ﷺ اور خلفاء راشدین^ر کے فرمانیں و مکتوبات کو جمع کیا ہے۔ ڈاکٹر محمد حمید اللہ^ز نے کتاب کو دو حصوں میں تقسیم کیا ہے۔ ایک حصے میں عہد نبوی کے وثائق ہیں اور دوسرے میں خلافت راشدہ کے۔

عہد نبی ﷺ کے وثائق کو ترتیب زمانی کے لحاظ سے مرتب کیا گیا ہے۔ آخر میں ایک ضمیمہ ہے جس میں رسول اکرم ﷺ کی طرف منسوب وہ فرایم درج ہیں جو یہود و نصاریٰ اور موسیٰ سے متعلق ہیں۔

یہ کتاب ایک اہم مأخذ سیرت کی حیثیت رکھتی ہے۔ کیونکہ اس میں وہ دستاویزات جمع کی گئی ہیں جو حضور اکرم ﷺ کی سیاست خارجہ، داخلی انتظام مملکت اور حکمت تبلیغ و دعوت پر روشنی ڈالتی ہیں۔ ڈاکٹر حمید اللہؒ نے محنت، جانشناختی اور عرق ریزی سے انہیں جمع کیا اور مرتب کیا ہے۔ کتاب کے آخر میں حسب معمول اشاریہ بھی دیا ہے۔

Muhammad Rasulullah

انگریزی زبان میں یہ کتاب ۱۹۷۳ء میں حیدر آباد دکن سے شائع ہوئی اور ۱۹۷۹ء میں خداوف پبلیکیشنز کراچی سے چھپی۔ اس کا ترجمہ ترکی زبان میں ہو چکا ہے۔ نذرِ حق صاحب نے اسے اردو میں منتقل کیا ہے۔ ڈاکٹر حمید اللہؒ کی یہ کتاب عام قاری کے لیے لکھی گئی ہے۔ اسلوب سادہ اور سہل ہے۔ اس کے مقدمہ میں لکھتے ہیں:

"The author is far from intending here with a piece of research, what is intended here is a book for general reading. Nevertheless it is the result of almost sixty years of research. If references are generally lacking here, every single statement is traceable to classical sources. For those who want to verify the facts, the following selected bibliography of my previous publications would, I hope, suffice largely"^(۲۸).

اس کے بعد انہوں نے اپنی ۲۳ کتابوں اور مقالات کی فہرست دی ہے۔ سیرت کی اہمیت اور سیرت پر کام کی نوعیت اور نزاکت کے بارے میں اظہار خیال کرتے ہوئے لکھتے ہیں:

To write the biography of Muhammad, son of Abdullah and his wife Amina, one is handicapped by the

excessive number of documents, and not by their paucity. One has to deal with a Prophet in the sense of a guide and a leader who based his teachings on revelation coming from God Almighty. Unlike other similar predecessors, Muhammad (SAW) was not only the founder of a comprehensive religious system, but at the same time a ruler, a legislator, a conquerer, a mystic, a moralist . Moreover he had been, one whose words as well acts constitute for his community a law of everlasting values, in all walks of life, be the spiritual or temporal, social or moral. Naturally these will also be questions of super natural and extra ordinary".

The Prophets's Establishing a state and his succession

۱۷۲ صفحات پر مشتمل اس کتاب میں اسلامی ریاست کے متعلق مضامین شامل کیے ہیں۔ اس میں کل گیارہ مضامین ہیں جن کے عنوان درج ذیل ہیں۔

- I. The Quranic Conception of the State.
- II. Conception of State in Islam
- III. The first written Constitution in the World.
- IV. Translation of the Text of the Constitution.
- V. The Prophet as a Statesman and His Treatment of Non-Muslim Subjects, and its Fruits.
- VI. Budgeting and Taxation in the Time of the Prophet.
- VII. Financial Administration in the Muslim State.
- VIII. Constitutional Problems in Early Islam.
- IX. 1400th anniversary of the War of Banu an Nadir.

- X. The Teleguided Battles of Jamal and Siffin.
- XI. The Episode of the Project of a Written-Testament by the Prophet on His Death-Bed.

ڈاکٹر حمید اللہ اس کے پیش لفظ میں لکھتے ہیں:

"There is a renaissance of science among contemporary Muslims. It is time perhaps that we study a new law the holy Prophet founded a state, how he governed it and law its Contanuity, through succession, was assured"^(۴۹).

یہ کتاب ۱۹۸۸ء میں نیشنل بھجرو کونسل کی طرف سے شائع کی گئی۔ ہمارے پیش نظر اس کا یہی ایڈیشن ہے۔ کتاب کا آخری باب خلافت سے متعلق ہے جس میں مصنف نے حدیث قرطاس پر تجزیاتی بحث کی ہے۔ اس کتاب میں اسلامی ریاست کے متعلق تمام عمدہ بحثیں آگئی ہیں۔ جس طرح آخری باب میں حدیث قرطاس پر بحث ہے جو ایک اختلافی مسئلہ ہے اسی طرح جنگ جمل اور صفين پر بھی بحث ہے۔ یہ دونوں باب ڈاکٹر حمید اللہ^ر کی تقدیری بصیرت، علمی گہرائی، دینی اخلاق اور تاریخی شعور کا واضح ثبوت ہیں۔ کتاب میں میثاق مدینہ کا باب شامل کیا گیا ہے۔ ڈاکٹر نبی بخش بلوچ کتاب کے ابتدائیہ میں لکھتے ہیں:

"Subsequently when ideas were exchanged, Chairman Brohi suggested that it was worthwhile to produce a Pakistani edition of this valuable work with a special appendix to it containing the learned author's exposition of the constitution of Madinan state."^(۵۰)

ان مرتب کتابوں کے علاوہ سیرت پر بہت سا مواد ان کے متفرق مقالات میں بھی موجودہ ہے۔ غالباً ان کی ساری کاؤشوں کی جامع کتاب محمد رسول اللہ^{صلی اللہ علیہ و آله و سلم} ہے جو فرانسیسی زبان میں لکھی گئی ہے۔ افسوس ہے کہ اس تک ہماری رسائی نہیں۔ ڈاکٹر محمود احمد غازی کے بقول سیرت پر ڈاکٹر حمید اللہ کی ساری تحقیقات اس کتاب میں آگئی ہیں۔

سیرت پر ڈاکٹر حمید اللہ^ر کا کام منفرد نوعیت کا ہے۔ سیرت کے پہلوؤں کے انتخاب میں بھی اور مصادر سیرت سے استفادہ کی وسعت کے اعتبار سے بھی ان کا کام بے حد و قیع ہے۔ ان کا اسلوب اور تحقیقی منہاج سیرت کے طالب علموں کے لیے ہمیشہ رہنمائی کا کام دیتا رہے گا۔

حوالی و حوالہ جات

- (۱) خطبات بہاولپور / ۳۶
- (۲) رسول اکرم ﷺ کی سیاسی زندگی / ۸۳
- (۳) عہد نبوی میں نظام حکمرانی / ۵
- (۴) عہد نبوی میں نظام حکمرانی ۵-۵
- (۵) ایضاً / ۷: یہ کتاب ۱۹۵۰ء میں لاہور سے چھپی اور پھر کئی بار چھپی ہے۔
- (۶) ایضاً / ۱۸
- (۷) ایضاً / ۷
- (۸) ایضاً / ۸۳
- (۹) ایضاً / ۸۳
- (۱۰) ایضاً / ۸۵
- (۱۱) عہد نبوی میں نظام حکمرانی / ۷۷
- (۱۲) ایضاً ۹۶-۹۷

The First written constitution of the World/7 (۱۳)

- (۱۴) عہد نبوی میں نظام حکمرانی / ۱۳۸
- (۱۵) ایضاً / ۲۳۵
- (۱۶) ایضاً / ۲۶۱
- (۱۷) ایضاً / ۲۶۲
- (۱۸) ایضاً / ۲۶۲
- (۱۹) ایضاً / ۲۷۷
- (۲۰) ایضاً / ۲۸۱
- (۲۱) ایضاً / ۲۸۳
- (۲۲) ایضاً / ۸
- (۲۳) ایضاً / ۵
- (۲۴) رسول اکرم ﷺ کی سیاسی زندگی / ۸۳
- (۲۵) ایضاً / ۸۳

الیضاً	(۲۶)
۹۲ / الیضاً	(۲۷)
الیضاً	(۲۸)
۹۳ / الیضاً	(۲۹)
۱۵۱ / الیضاً	(۳۰)
الیضاً	(۳۱)
۲۳۳ / الیضاً	(۳۲)
الیضاً	(۳۳)
الیضاً	(۳۴)
۲۳۸ / الیضاً	(۳۵)
الیضاً	(۳۶)
۲۶۱ / الیضاً	(۳۷)
رسول اکرمؐ کی سیاسی زندگی / ۲۵۱	(۳۸)
۲۲۱ / الیضاً	(۳۹)
۲۲۷ / الیضاً	(۴۰)
الیضاً	(۴۱)
۳۱۰ / الیضاً	(۴۲)
ڈاکٹر صاحب نے قبل کی جغرافیائی پوزیشن کا نقشہ دیا ہے	(۴۳)
۳۱۷ / الیضاً	(۴۴)
۳۲۲ / الیضاً	(۴۵)
۳۲۳ / الیضاً	(۴۶)
The Battlefields of prophet muhammad	(۴۷)
Muhammad Rasull Ullah / iii	(۴۸)
The Prophet's Establishing a state and his succession	(۴۹)
Abid Forward	(۵۰)
